

Taħnin u Għana tan-Nieqa

Orqod, ibni, orqod,

Qalb il-ward u l-ġizimin.

MIN xi darba sema' fir-rhula tagħna jew fid-djar fqajra ta' l-ibliet in-noti ħelwa ta' din l-għanja tradizzjonali ma jistax jinsa t-tqanqil li ħass mas-smiġh u mat-timwiġ tan-noti mkarkra maħruġa mill-qalb ta' l-omm—xhieda ta' mħabba safja mfissra f'kull kelma ta' dit-taħnina li n-nisa tagħna wirtu minn għand ommijiethom biex biha jħannu 'l uliedhom iż-żgħar. It-tarbija donnha tagħraf ir-ritmu u, bħalma toġħxa biċ-ċekċik taċ-ċwievet quddiem għajnejha, hekk ukoll teħda u tithannen mat-tbennin fin-nieqa jew fuq dirgħajn omma jonkella mat-tluġh u nżul tal-kelmiet sbieħ tal-għanja :

Orqod, binti, orqod,

Fil-benniena tal-ħarir.

Il-kisra tal-leħen bil-ftit il-ftit tintefa, l-omm tinduna li t-tarbija għajna tkun marret biha u wara li titfa' ħarsa oħra lejn in-nieqa, toħroġ fuq ponot subgħajha mill-kamra u tmur tkompli li għandha tagħmel. U t-tarbija tibqa' riegda fin-nieqa, deħra ta' ħlewwa liema bħalha li l-poeta tagħna Dun Karm għaraf ipitter b'sengħa kbira fil-poezija tiegħu *Omm* :—

Imken'na fis-šhana ta' nieqa bla tebgħa,
Imwieżna ħarira fuq ġenbha l-lemin,
B'id waħda fejn wiċċha, bl-id l-oħra fuq driegħha
Haddejha bil-warda, xofftejha mbissmin,

Hemm riegda t-tarbija fil-kamra sabiħa
Li mħabba għajjura b'idejha hejjiet,
Dak ħsiebha jittajjar f'xi ħolma ta' dija,
Dik qalbha tithenna bid-daqq tas-smewwiet (1).

Inħallu għal ftit it-tarbija tixxaħxaħ fil-ħlewwa ta' nagħsha u nersqu naraw kif inhi magħmula n-nieqa li hi riegda fiha. Maż-żewġ ħitan ta' rokna tal-kamra hemm żewġ grampuni li magħhom hemm imdendla żewġt iħbula jspiċċaw b'ħolqa. Fil-ħbula

(1) *Ara Il-Għana ta' Dun Karm—L-Ewwel Ktieb*, Malta, 1939 p. 42.

hemm imdahhla xkora miftuħa miż-żewġt itruf u l-ħbula jin-zammu miftuħa b'żewġ fettihat hekk li x-xkora mnizzla 'l isfel tiġi bi tnejn u tiebu l-ghamla ta' dghajsa. Fil-qiegħ ikun hemm jew xi mitraħ żgħir jew xi firxa oħra, u mar-ras titqiegħed l-imhadda. Flok tax-xkejjer, in-nieqa ġie li tkun tal-luna, tal-gha-žel jew ta' xi drapp iehor, jonkella kutra mehjuta. Ftit 'il fuq mill-fettieħa jkun għaddej ħabel iehor jintlaħaq mis-sodda ta' l-omm biex bih din tbennen u ccaqlaq in-nieqa. Aktarx li l-benniena ma tkunx merfugħa mill-art wisq, imma xi drabi ssib in-nieqa mdendla fil-gholi fuq is-sodda li tintlaħaq malajr meta tkun mindud.

Dan li għidna jurina, fuq fuq, kif inhi n-nieqa li għadna naraw sal-lum fid-djar fqajra tagħna sew fir-ħula kemm fl-ibliet. Ilha ssir hekk mijiet ta' snin shaħ, għax hwejjeġ bħal dawn qajla jitbiddu jew jintilfu u jintesew għal kollox. Ara kemm li, mitejn sena ilu, il-Kanonku Għawdx i Agius de Soldanis taħt il-kelma *benna fid-dizzjunarju* li ħalla manuskritt kiteb hekk: "*insonnare nella cuna i bambinelli, tirando la cordicella cui viene attaccata detta cuna, cantandogli per invitarli al sonno finchè dormano. Le cune in Malta e Gozo sono formate di tela e panno involto, colle due cordicelle attaccate al muro, non come nell'Italia e Francia in una machina di legno che in terra rimane posata*" (2). Din it-tifsira hija mibnija fuq in-nota li hemm taħt l-istess kelma fil-Ms. 143 E (p. 69): "*Il tirare la cordicella per insonnare nella cuna i bambinelli. In Malta e Gozo le cune si fanno su due corde sostenute da due chiodi nel muro, e non ai legno come ho veduto in Italia.*"

Qabel ngħaddu iktar 'il quddiem, ingħidu xi ħaġa fuq il-kelma *nieqa*. Il-Professor G. Aquilina, li tlabnieħ jagħtina nota filologika fuq dil-kelma, kitbilna dan li ġej: "Dwar in-nisel tal-kelma *nieqa* Giacomo De Gregorio fi 'Studi Glottologici Italiani' (Vol. I, p. 134) igħid li l-kelma Sqallija *naca* (Djalett Palermitan), mnejn ħadna tagħna *nieqa*, mhix ġejja mill-Għarbi kif kien jaħseb qabel u kif jaħsbu xi studjużi oħra, imma mill-Grieg *naca*. Marzano fid-'Dizionario Etimologico del Dialetto Calabrese' (1928) inissel il-kelma *naca* mill-Grieg *nake* o *nakos*, 'pelle vellosa che è stata la prima e naturale culla dei bambini'. Oħrajn, kif igħid l-istess Marzano, inisslu dil-kelma mil-Latin *navica*,

(2) R.M.L. Ms, 143a, p. 52.

'piccola nave', mill-għamla tal-benniena, u oħrajn mill-Lhudi *nachett*, 'quiete'. Minn dawn ta' min iżomm in-nisel miil-Grieg *nakos*. Fil-Għarbi l-keima *nāqa*, li fonetikament setgħet tagħti l-kelma Maltija *nieqa*, tfisser 'għemmel mara', haġa li m'għandhiex x'taqsam mat-tifsira tal-kelma Maltija. Il-kelma Semitika Maltija hi dik aktar magħrufa *benniena*, li fis-sens li nagħtuha ahna ma tinsab fl-ebda lsien Semitiku iehor. Fl-Egizzjan *bannana* tfisser 'pigeon hole'. Minn nisei il-kelma għandna nahsbu li d-drawwa tan-nieqa dahlet f'Malta m'għand l-Isqallin u fi Sqallija forsi minn għand il-Griegi li għammru n-naha t'Isfel ta' l-Italja. Din il-kelma jagħtiha wkoll Mortillaro".

Kif rajna, meia, dil-kelma qanqlet l-interess ta' bosta studjużi fil-Kontinent, u sa fl-1934 G. Rohifs stampa *Problemi-Etnografico-Linguistici dell'Italia Meridionale* fir-*"Revue de Linguistique Romane*, IX, fejn wera distrett distrett kif tissejjaħ il-benniena fl-Italja t'Isfel. F'nota interessanti hafna Carmelina Naselli tgħidilna li mit-tfittix li sar minn Rohifs skond il-metodu ġeografiku jidher ċar li f'dawk id-distretti fejn il-benniena tissejjaħ *naca* tkun benniena tar-riħ bhāl tagħna, waqt li fejn iġhidulha *culla* l-benniena tkun mistrieħa fuq l-art (3). B'dan il-kriterju l-gzejjer tagħna, fejn għadek tisma' l-kelma *nieqa*, jagħmlu mad-distretti ta' l-Italja t'Isfel u ta' Sqallija, fejn in-nieqa, bhall-*"benniena tar-riħ"* tagħna, hija wkoll *"a sospensione"*.

Barra minn dan ix-xebh lmgwistiku fl-isem tal-benniena nsibu xebh iehor ma' Sqallija fil-għamla tan-nieqa. L-istess Naselli li semmejna tiddekriviha hekk: *"Due corde, correndo lungo le sponde, l'assicurano con l'aiuto di uncini a due anelli fissati al muro; due forcelluzze di canna la tengono bene aperta da capo e da fondo, un cerchietto (circo) la completa quando si voglia adattarvi un padiglioncino. Il movimento le viene impresso per mezzo della mano, oppure per mezzo di un laccio fissato a un margine della navicella e che consente di sospingerla anche stando a distanza"* (4). Fejn ma naqblux ma' Sqallija huwa fil-padiljun li Malta ma tarahx.

(3) Carmelina Naselli: *Saggio sulle ninne-nanne Siciliane*, Catania, 1948, p. 11, nota (3).

(4) C. Naselli: *op. cit.*, p. 11.

L-iktar versi popolari tat-tahnina Maltija huma dawn :

Orqod, ibni, orqod,
 Fil-benniena tal-harir... Naaam!
 Dik ommok il-Madonna
 Missierek Gesù Bambin... Naaam!

Il-keima *nam*, li aktarx fil-għanja tinstema' *lam*, ġejja mill-verb *nam*, *inum*, li tfigger *raqad*. Hija l-kelma karatteristika tat-tahnin Malti, u mqar meta ma tismax il-kelmiet għandek dejjem tisma' t-tkarkir tal-kelma *nam* bil-vokali *a* mtawwla hafna.

Il-hlewwa tal-versi Maltin ġejja l-aktar mit-tixbih mal-familja ta' Nazareth. Kull omm thobb tixxiebah mal-Madonna, u għaliha t-trobbija ta' binha għandha mit-trobbija ta' Gesù. Sa mill-egdem żmenijiet tal-Kristjaneżmu l-ommijiet Insara qabblu għanjiet sempliċi u hfiel bhal din biex bihom iħannu u jraqqdu t-trabi tagħhom. U fl-immaginazzjoni tal-poplu kienu jaħsbu li waħda minnhom kienet għannietha l-Madonna stess lil Gesù meta kien żgħir. Il-lum nafu li għalkemm qadima hafna, l-għamla tal-versi ta' dik il-għanja ma setgħetx tkun egdem mis-seklu tnax. Nisimgħu żewġ strofi minnha :—

Dormi, fili, dormi! mater
 Cantat unigenito;
 Dormi, puer, dormi! pater
 Nato clamat parvulo :
 Millies tibi laudes canimus
 Mille, mille, millies.

.....
 Dormi, decus et corona!
 Dormi, nectar lacteum!
 Dormi, mater dabo dona,
 Dabo favum melleum.
 Millies tibi laudes canimus
 Mille, mille, millies (5).

Kliem hafif, hierieg mill-qalb; ispirazzjoni genwina ta' l-erwieh Nisranija! Kienu dawk żmenijiet meta t-tradizzjoni Nisranija kienet għadha qed tifrex eġħruqha fil-qlub u fl-imħuħ tal-popli ta' l-Ewropa, u mill-ġrajja ta' Kristu xejn ma kien jolqot l-immaginazzjoni tal-poplu daqs l-istorja tal-mewt u t-twelid

(5) Countess Martinengo-Cesaresco: *Essays in the Study of Folk-songs*, Everyman's, No. 673, pp. 233.

Tiegħu. Mill-uffizzjaturi tal-festi u mir-rappreżentazzjonijiet sa-gri l-poplu kien jaqbad ahjar il-veritajiet tal-fidi Nisranija. U hekk fuq il-Milied ta' kul sena dawk l-erwieh it-twajba kienu jisimgħu bħal djalogi bejn ir-ragħajja li jmorru fil-għar jifirħu lil Marija u lil San Ġużepp, "et venerunt festinantes et invenerunt Mariam et Joseph et infantem positum in praesepe". U mhux dawn biss kienu marru, imma hafna oħrajn, fosthom żewġt iq-wiebel (*obstetrices*) li jidhru għall-ewwel darba fil-Proto-Evan-gelju ta' San Ġakbu, kitba apokrifa tat-tieni sekl u li kienet im-xerrda hafna mal-Lvant. Skond versjoni Latina ta' din il-leg-genda, miktuba fir-raba' sekl, Zelomi u Salomen kienu l-ismi-jiet ta' daż-żewġ qwiebel, u wara s-Seklu VI l-leggenda nsibuha mfakkra fi-arti, flimkien mat-Twelid tal-Messija (6). Kullim-kien, fejn inqas u fejn iktar, it-tifikira tal-Milied halliet il-marka tagħha, u sa fi gżiritna l-grajjiet tat-Twelid xegħlu l-immaginaz-zjoni ta' misserijietna l-qodma. Għalhekk sal-lum in-nisa t-twaj-ba tagħna għadhom jiftakru mhux biss fit-twelid imma wkoll fix-xhur ta' qabel u ta' wara, meta l-Madonna kienet tisqi lil Binha l-ħalib minn Sidirha, u Kristu kien iferrahha bil-kliem "tal-ħelu fommu". Isimgħuha :

Imbierek il-Bambin,
 Kemm hu ħelu u ħanin!
 Imberkin dawk id-disa' xhur
 Li dam il-Bambin gol-guf!
 U dak ix-xagħar li għandu
 Il-Madonna dafritolu:
 Kemm kien iferrahha 'l Ommu
 Bil-kliem tal-ħelu fommu!
 Minn fommu hierġa l-ħlewwa:
 Imbierek dak is-sider
 Għax rabba s-sultan tas-Sewwa.

(Munxar u Rabat, Għawdex).

Versi li jfakkruna f'oħrajn minn Sqallija fejn l-omm tfakkar mal-ferħ ta' binha t-tbatija li batiet sa ma twieled u rabbietu:—

Ti binidicu, figgħiu, ogni momentu
 Ddi novi misi chi t'appi di stentu;
 Ti binidicu quannu ti purtai,
 E la chiesa, unni poi ti vattiai;

(6) Dom Maurus Inguanez: *Gli Uffici Drammatici della Santa Notte*, fl-Osservatore Romano tal-25. 12. 43.

Parrinu cappillanu pri cchju vantu.
 'Ti binidicu, figghiu, l'ogghiu santu;
 'Ti binidicu, figghiu, lu cumpari,
 'Ti binidicu puru la cummari,
 Sinu a lu vancu e lu duluri amaru,
 E la cannilla chi pri tia addumaru (7).

U d-dehra tal-Presepju, ara ftit kif il-poplu taghna jigbor-
 ha fi ftit versi:—

Gew is-slaten jadurawh:
 Il-baqra tonfohlu,
 In-naghga ssahhnu,
 Palma palmata
 San Guzepp u l-Lunzjata.

(Għaxaq).

Naraw hawnhekk li mal-bhejjem li kien hemm gol-għar ta' Betlem il-moghza ma tissemmiex. Issa dwar l-imgieba tal-moghza fit-Twelid il-Maltin ighidu dil-hrafa: "Meta twieled il-Bambin marru l-bhejjem hdejh. In-naghga sahhnitu bis-suf tagħha, il-baqra nefhitlu u sahhnitu bin-nifs tagħha, imma l-moghza qagħdet tgħajjat biss. U sa fl-aħħar dejqitu bl-għajjat tagħha, u t-Tfajjel qabadha minn denbha u qalilha: 'Mishuta int u nofs halibek!' Għalhekk sal-lum għadek issib illi l-moghza għandha denbha qasir hafna u l-halib tagħha hu daqshekk haff'!

Imma isbah minn dawn kollha hemm għanja oħra li l-lum saret biċċa mit-tradizzjoni Maltija. Hija l-għanja tal-poplu, imma nafu li nkitbet qabel l-1864 mill-G'izwita Indri Schembri, minn Hal Luqa (8). Nisimgħuha ta' kull sena fil-knejjes u mat-

(7) C. Naselli: *op. cit.*, p. 46. Bil-Malti bejn wiehed u iehor tiftiehem hekk: "Inbierek, ibni, kull hin u kull mument tad-disgħa xhur tat-tqala; ta' meta hadtek il-knisja, fejn imbagħad għammidtek, u għall-unur għammdek il-kappillan. Ikun imbierek, ibni, dak iż-żejt imqaddes, xbini u xbinti, kif ukoll dak il-bank u dak l-uġiġh qawwi u x-xemgħa li xegħlu mħabba fik".

(8) P. Andrea Schembri: *Gemgħa ta' Oġġ Imkaddes*, Malta, 1910, pp. 31-33. L-ewwel darba li harġet din il-*Gemgħa* kien fl-1864, it-tieni darba fl-1906. Fuq Patri Indri Schembri ara l-istudju tat-tabib G. Galea 'Il-Malti ta' Gunju-Settembru, 1940. L-innu li għibna hawnhekk jidher ukoll stampat fi ktejjeb ta' *Innijiet tal-Milied*, mahruġ mill-"Għaqda tal-Qari Tajjeb" fl-1946, biss hemm imsemmi li hu *anonimu* u ma fihx hlief tmien strofi flok hdx.

triqat, titkanta mit-tfal żgħar waqt il-purċissjonijiet tal-Milied
—l-isbah *ninna nanna* li tista' toghġob lit-Tfajjel li għadu kemm
tweled gol-għar. Ingibuha shiha :—

Ninni, la tibkix iżjed,
Ninni, Ġesù Bambin;
Halli għalina l-biki
Għax ahna midinbin.

Ejjew, ejjew, ja Anġli,
Mis-sema mija mija,
Taraw 'l Alla li h'laqkom
Bambin ġewwa l-fisqija.

Ejjew, taraw b'għajnejkom
Lil dan Alla tal-hniena,
Bambin sabiħ u helu,
Ininni ġol-benniena.

Hallu, ragħajja, hallu
Il-merħia tan-nagħġiet,
Tibzġhux, min jindokraham
Heemm l-Anġli tas-smewwiet.

Hallu, w ejjew taraw,
Fil-Grotta l-ġid li ġiena :
Hawn Alla Bambin ċkejken
Ininni ġol-benniena.

Ejjew, slaten tad-dinja,
Imuna mingħajr kburija,
Taraw min halaq kollox
Magħmul ċkejken tarbija.

Dan Aila dejjem haħbna,
Dan Alla qatt ma nsiena,
Il-hlewwa araw li biha
Ininni ġol-benniena.

Sar bniedem, sar tarbija,
Biex jiġbed il-qlub taġhna,
Sabiex jehodna miegħu
Għalhekk ġie joqgħod magħna.

Marija, lil dan Ibnek,
O kemm inhobbu jiena!
Hallini, helu helu,
Inxejru ġol-benniena.

Lam!... o għana tas-Sema!
 Lam!... o Ġesù ħarin;
 Lam!... o hena tad-dinja
 Lam!... o Ġesù Bambin!

Ġesù, dal-biki tiegħek
 Inħossu jgibli ħniena,
 Ninni, la tibkix iżjed,
 Ninni gewwa l-benniena.

Imma issa nergħu lura għal dik l-omm twajba li qiegħda tbennen it-tarbija mqarba li m'hemmx li torqdilha. Minn quddiem għajnejha għaddejja ħafifa d-dehra ta' ħajjitha żagħżuġha. Tiftakar fi tfulitha, kemm trabbiet u tkissret fuq ix-xogħol u l-ħidma tad-dar, fis-satra u fil-biża' t'Alla... Imbagħad kibret u saret xebba u tgharrset kmieni għax la l-frotta ssir tinqata' trid. U wasal jum it-tieg, ħarġet minn dar ommha u qalbha kienet tħabbat qawwi sa ma taw il-kelma quddiem il-qassis. Sewwa sew bħal tal-għanja :—

L-għarusa sejra ttejjeg,
 Ifthulha l-bieb il-kbir;
 Qalbha ttaqtaq sitta sitta
 Sakejmm tghid is-*sinjor* si.

Gerrbu l-gimġhat u x-xhur u mbagħad bdew ġejjin it-tfal u x-xogħol żdied, u issa tiftakar, donnu l-bieraħ, meta kienu darba bdew iġhannu u semgħethom iġhidu hekk :

Għarusa ta' l-ewwel sena,
 Kemm xerqitlek il-ħannieqa!
 La tghaddi sena minn fuqek
 Lesti l-ħabel għal man-nieqa.

L-omm għadha hemm, tbennen u tħannen, u aħna hawn-hekk sa ngibu l-kliem tradizzjonali li l-lum aktarx ma għadux jin-għad kollu. Nisimghuha mela, kif waslet dit-tahnina għand in-nisa tagħna mill-omm għall-bint, minn seklu għal ieħor :

Orqod, ibni, orqod,
 Fil-benniena tal-ħarir;
 Dik ommok il-Madonna
 Dak missierek San Ġwakkinn.

Madonna : “Orqod, ibni, orqod,
Biex nghattik bix-xugaman!”

Gesù : “Matri, ma nistax norqod,
Għax niftakar fil-musmar”.

Madonna : Orqod, ibni, orqod,
Nghattik bin-nofs maktur”.

Gesù : “Matri, ma nistax norqod
Għax niftakar fid-dulur”.

Il-ħrieqi ta’ Gesù Kristu
Minxurin fuq ii-gazzija,
Għuzeppe jbennen u jhannen
Marija gġiblu l-fisqija.

Il-ħrieqi ta’ Gesù Kristu
Minxurin fuq il-ħaxix,
Min iġerri wara Kristu
Minn midneb isir qaddis.

Il-ħrieqi ta’ Gesù Kristu
Minxurin fuq ir-rihana,
Għuzeppe jbennen u jhannen
U Marija bih ferhana.

Il-ħrieqi ta’ Gesù Kristu
Minxurin fuq il-ħurtan;
Il-Madonna thill u tfisqi,
San Għuzep x’inhu ferhan!

Orqod, ibni, orqod,
Qalb il-ward u l-gizimin;
Dik ommok il-Madonna
Dak missierek il-Bambin.

Orqod, ibni, orqod,
Biex la tikber tmur l-iskola,
Illibsek il-libsa bajda,
U minn fuqu polka vjola.

Ejjew, Anġli tas-Sema,
Ejjew wiehed u ħamsin.
Biex teħduli ’l ibni magħkom
Biex tghallmuh il-Matutin.

Ejjew, Angli tas-Sema,
Ejjew intom, mija mija,
Huduli 'l ibni maghkom,
Tghallmuhuli l-Litanija.

Ejjew, Angli tas-Sema,
Ejjew, erwieh beati,
Ifirhu b' (isem it-tarbija) tieghi,
Ghax ruhu 'l Alla jrid jaghti.

Li kont naf dak nghasek fejnu
Kemm kont nigri mmur ghalih!
Gewwa karta bajda nsorru
'L ibni ckejken nigri nti!

Ejja, naghsu, ejja,
Ejja, mill-boghod, ghajjen;
Biex traqqadli 'l ibni c-ckejken,
Halli minnu nistrieħ jien.

Orqod, ibni, orqod,
Fil-benniena tal-harir;
Ommok Santa Klara,
Missierek Santu Wistin;
Hutek kollha l-Kapuċċini
Missierek Gesu Bambin.

Din hija l-ghanja miġjuba shiha kemm jista' jkun. Kif diġà wrejna, wara t-tieni u r-raba' vers ta' kull strofa tiżdzied, wara waqfa, il-kelma *nām* imkarkra. Il-lum aktarx li qatt ma tisma' l-ghanja kif ġibnieha shiha, u l-iktar maghrufa l-ewwel strofa. Il-professur Luigi Bonelli kien ġabar xi sitt strofi li mbagħad dehru fil-ktieb żgħir li hareġ, *Saggi del folklore dell'Isola di Malta*, Palermo, 1895. Il-ħabib taġna Ninu Cremona ġabar diġa' strofi oħra mill-fomm ta' waħda mara ta' dwar is-sebghin sena, minn Hal Tarxien. (ara *Il-Malti*, Marzu, 1931). Dawna kollha jiena għaqqadthom flimkien hawnhekk biex nagħti l-ghanja shiha. Żidt biss is-seba' strofa, li jiena smajt miż-Zebbuġ t'Għawdex, hallejt barra strofa milli ġabar Bonelli li tidher għaliha waħidha iktar 'il quddiem f'dan l-istudju, u biddilt l-ordni ta' l-istrofi biex jidhru wara xulxin dawk li għandhom x'jaqsmu jew jikkellmu fuq l-istess haġa. B'hekk issa nistgħu nieqfu ftit u

nifu bir-reqqa din-*ninna nanna* Maltija, naraw ahjar minn liema elementi tissawwar u fuq liema legġendi tinbena. Nistghu naqsmu t-taħnina Maltija fi tliet taqsimiet: (a) id-djalogu bejn il-Madonna u Ġesù; (b) il-hajja tas-Sagra Familja, u (c) sejħat lill-Angli, qaddisin, eċċ., biex iraqqu t-tarbija. Mill-ewwel żewġ taqsimiet jidher ċar dak li għa għedna li din l-għanja tan-nieqa nbriet fuq it-tixbih ta' l-omni u t-tarbija mal-Madonna u l-Bambin.

Id-djalogu narawh mimli *pathos*, u jgħibilna quddiem għajnejna dehra ta' qsim il-qalb. Ġesù tarbija fil-benniena jaf bit-tbatija li għad irid iġarrab, u mhabba f'hekk ma jistax ikun li jorqod u jistrieħ sakemm għandu quddiemu d-dell iswed tal-Għuda tal-Golgota. Minn hawn gejjja t-tnehida miġluta mill-qalb tat-Tfajjel: "Matri, ma nistax norqod, għax niftakar fid-dulur", jonkella "fil-musmar". Għandna quddiemna l-istess delikatezza fid-djalogu, l-istess sentimenti għolja ta' mhabba bejn l-omni u l-iben, l-istess qsim il-qalb li nsibu mxerrdin kulimkien fl-Itaja u fi Sqallija, fid-djalogu bejn Marija u Ġesù fejn is-Salib, fil-versi ta' Jacopone da Todi (1240-1306), li sa ngħibu hawnhekk, meħudin mill-*Pianto della Vergine* (9).

-
- C. Mamma, ov'ei venuta?
Mortal me dai feruta,
che 'l tuo piagner me stuta
che 'l vegio si afferrato.
- V. Piangono che m'agio anvito.
Filglio, pate e marito,
filglio, chi t'à ferito,
filglio, chi t'à spogliato ?
- C. Mamma, perchè te lagni?
Voglio che tu remagni,
che serve li compagni,
ch'al mondo agio acquistato.
- V. Filglio, questo non dire;
volgio teco morire,
non me volgio partire
fin che mo m'esce el fiato;

(9) Ara Francesco Torraca: *Manuale della Letteratura Italiana*, Vol. 1, Parte 1, Sec. XIII, Firenze, 1908, p. 27.

ch'una agiam sepoltura,
 filglio de mamma scura :
 trovarse en affrantura
 mate et filglio affocato.

Insibu fit-tradizzjoni Maltija motivi oħra popolari li jix-xiebbu hafna ma' dan li semmejna, jġigifieri li xi hadd jagħraf x'għad irid jġi. Ingibu żewġ strofi minn taqbila hafifa fuq id-Duluri tal-Madonna miġbura mir-Rabat t'Għawdex, fejn insibu l-Madonna li fit-trobbija ta' Ġesù tara u tifhem x'għad irid isofri u jgarrab Binha :

.....
 Nagħdrek, o Regina tal-Martri,
 Fis-sitta dulur, meta kont tgħidlu :
 "Dal-ħalib li qed nisqik
 Kollu għad trid tixorbu ħall u mrar
 Fuq il-Għuda tas-Salib".

Nagħdrek, o Regina tal-Martri,
 Fis-seba' u l-aħħar dulur,
 Meta kont tgħidlu : "Kemmm kont inħobbok u nfiqik!
 Issa tinsab mejjet ġo ħdani,
 Fuq l-Għuda mqaddsa tas-Salib."

F'versi oħra niltaqgħu ma' xeni intimi ta' mħabba bejn il-Madonna u Binha. Għandna hawnhekk l-immaginazzjoni tal-poplu fl-aqwa tagħha. Għadu kemm miet bniedem, u r-ruħ tiegħu giet ikkundannata għall-Infern. Diġà kienu sejr in biha, imma f'daqqa waħda waqqfithom il-Madonna, "omm il-ġid u omm i-ħniena", u marret quddiem Binha bħala avukata tar-ruħ mit-lufa. U fuq it-talb tagħha Kristu ħenn u rħielha f'idejha r-ruħ tal-mejjet biex tifdiha kif trid Hi. Isimgħu d-djalogu :

Qaltlu : "T'ranix, ibni, ġejt quddiemek?
 Għajnejja mtlew bid-dmugh!"
 Qallha : "Mur, Matri, minn quddiemni,
 Thallinix narak bid-dmugh f'għajnejk :
 X'inhija? — Dir-ruħ devota tiegħek?
 — Il-grazzi kollha f'idejk!..."

(San Lawrenz, Għawdex).

Hawnhekk ukoll isejjah lil Ommu "Matri". Imma mhux hekk f'taqbila ohra reliġjuża, fejn għandna xena ohra tal-gudizju, bil-Madonna taqbeż għalina ma' Ġesù :

Triegħdet l-art, triegħdu s-smewwiet :

Qallha : "Ommi, sa nishethom !"

— Qaltlu : "Ibni, tishethomx

Imħabba l-ħalib li tajtek".

Qallha : "Ommi, sa nishethom !"

— Qaltlu : "Ibni, tishethomx

Imħabba t-33 sena li rabbejtek".

Qallha : "Ommi, sa nishethom !"

— Qaltlu : "Ibni, tishethomx

Imħabba l-festa li twelidt fiha."

Qallha : "Ommi, sa nishethom !"

— Qaltlu : "Ibni, tishethomx

Imħabba l-ħamiem (10) li tgħammidt fiħ."

Qallha : "Ommi, sa nishethom !"

— Qaltlu : "Ibni, tishethomx

Imħabba t-trejbu (11) li qed ngħidlek."

(Iż-Zebbuġ, Għawdex).

It-tieni taqsima turina dehriet mill-ħajja ta' Kristu. Il-Madonna taħsel il-ħrieqi ta' Binha u tonxorhom issa fuq is-sigra tal-gazzija, issa fuq il-ħaxix, u issa fuq ir-riħan jew il-ħurtan. Il-missier, San Ġużepp, lest biex jagħtiha daqqa t'id u għalhekk sakemm hi tlesti biex tħoll u tfsqi huwa joqgħod ibennen u jħannen lit-tarbija.

(10) *ħamiem*: Banju, aktarx pubbliku. Għandna post jismu *Għajn Ĥamiem*, barra l-Imdina, u fid-dutrina l-qadima konna ngħidu *Għid il-ħamiem* flok it-*Tre Re*. De Soldanis fid-dizzjuna xju tiegħu manuskritt (Nru. 143a, p. 126) ifisser kif dan l-isem ġej mill-fatt li Kristu f'dan il-jum tgħammed minn San Ġwann Battista fl-ilma tal-Ġurdan, Igharraf ukoll li f'dan il-jum fl-ewwel żmenijiet tal-Knisja kienu jbiekru l-ilma u sal-1757 dan it-tberik ta' l-ilma baqa' jsir go Venezia fil-parroċċi kollha. Iċ-ċerimonja kienet tissejjah *Benedizione dei Pozzi*.

(11) *Trejbu*: Isem ta' talba popolaŕi hafna li tagħha ġbart hafna varjanti sew f'Malta kemm ukoll Għawdex. Smajthom isejħulha wkoll *Brejbu*. Aktarx li hi korruzzjoni tal-kelma Taljana *Verbo* bil-bidla ta' *v* f' *b* u mbagħad f't, forma diminuttiva. Bit-Taljan hemm talba tixxiebah hafna ma' tagħna li tissejjah *Il Verbo*. Ara Paolo Toschi: *La Poesia Religiosa del Popolo Italiano*, Firenze, p. 169.

Xejn ma nistaghġbu b'din il-versjoni popolari tat-trobbija ta' Kristu. Hawn Malta għad fadfilna hafna stejjer li jfakkru fit-tfulija ta' Ġesù u li nistgħu nghodduhom bhala legġendi apokrif. Nafu kif Ġużeppi kellu jaħrab mill-art ta' Ġuda mħabba l-qilla ta' Erodi u jharrab miegħu lill-Madonna u lill-Bambin fuq ħmara. B'xhieda ta' dan il-Maltin iġhidu li l-ħmir imnisslin minn dik li fuqha ħarbu għadhom iġibu l-marka taħt għamla ta' salib għaddej fuq daharhom u ma' spallejhom u sal-lum għadek tisma' min isemmi din ix-xorta ta' ħmir "tas-salib". Iġhidu wkoll li waqt il-ħarba l-Madonna darba dahlet tistrieħ taħt siġra tat-tamar li kellha hafna eġnieqed sbieħ. U meta dahlet taħtha l-Madonna qalet: "O! Kemm hi sabiħa! Xi ġmiel!"⁴ U sal-lum fuq il-għadma tat-tamra għadek issib imħaffra l-ittra "O" biex tfakkar il-għaġeb ta' Marija. Barra minn hekk in-nisa tagħna iġhidu u jemmnu li nhar ta' Sibt, ħin jew ieħor, ikun maltemp jew lè, għandha toħroġ x-xemx għax il-Madonna nhar ta' Sibt kienet ixxemmex il-hwejjeġ tal-Bambin. U darba tul il-ħarba ta' l-Eġittu, il-Madonna bierket is-siġra tal-gazzija u minn dak in-nhar dis-siġra baqgħet dejjem tfewwah. Imma isimgħu kif iġhiduha sewwa din tal-gazzija: "Mela darba waħda deher Anġlu t'Alla lil San Ġużepp u qallu: 'Aħrab għall-Eġittu għax Erodi qed ifttex lil Ġesù biex joqtlu'. Kellu San Ġużepp ħmara u fuqha rikkeb lill-Madonna mbezzgħa tħaddan magħha lil Binha. San Ġużepp ma rikebx imma qagħad fejn ras il-bhima jsuqha, jixtieq li kellu l-ġwienah biex iħarrab it-tnejn għeżiež. Imxi u erġa' imxi, San Ġużepp ħass riġlejh iġhajjew: il-Madonna ħennet għalih għax kien xiħ u qaltlu: 'Ġuž, nieqfu hawn'. U waqfu, u fejn waqfu kien hemm nixxieġha. San Ġużepp seqa l-bhima u l-Madonna ħaslet il-ħrieqi ta' Ġesù ġo fiha. Imbagħad ħasret madwarha u ma sabetx fejn tnixxihom. Kien hemm biss blata għolja hafna kollha trab u mhux la kemm titla' fuqha. Imma l-Madonna ma kinetx taqta' qalbha. Għamlet idha fuq għajnejha biex tilqa' x-xemx, reġgħet ħasret madwarha u rat xi haġa tfigġ ftit ftit mill-art. Hemmhekk kienet ħasret qabel u ma kien hemm xejn. Dil-haġa kienet siġra, u dik is-siġra kienet gazzija. Il-Madonna nizlet għarkobbtejha u tat qima lil Binha. Imbagħad għasret il-ħrieqi sewwa u perrèithom fuq il-friegħi tal-gazzija. Ix-xemx ratha, ħennet għaliha u f'kemm trodd salib nixxfithomlha. Il-Madonna reġgħet fisqiet lil Ġesù u, wara li strieħu xi ftit, rikbu l-ħmara u telqu. Imma qabel telqu l-Madonna bie-

set is-sigra tal-gazzija talli zammet fuq il-frieghi taghha l-hrieqi ta' Binha, u berkitha u qaltilla: "Mii-lum 'ii quddiem inti tibda taghmel hafna ward ifuh u sabih daqs id-deheb" (12).

Dwar il-kontenut religjuż ta' dawn l-istrofi naraw ir-rabta li hemm bejn is-sentiment Nisrani u dak tal-familja. Minn fatt ckejken fit-tfulija ta' Gesù tixghel il-fantasija ta' l-omm u tfakkarkar fix-xebh li hemm bejnha u bejn dik ta' binha—bin il-poplu li xortih hija hajja iebsa u tqila inma fl-istess hin tatraq bi-imhabba u mimlija lwien tal-fantasija. Fuq hekk fisser ruhu b'dal-kliem il-Professor Paolo Toschi, ta' Ruma: "*Nella fantasia della madre amorosa il Divino infante scende presso la culla della sua creatura, e convive, gioca, parla con essa. Tutta la Sacra Famiglia viene immaginata in scene d'intimità domestica che rispecchiano quelle di una famiglia di povera gente. In una graziosissima ninna-nanna siciliana vediamo la Madonna che siede intenta a rappezzare i panni di San Giuseppe mentre l'Angelo Raffaele culla il Bambino Gesù:*

*La Madunnuzza in cammara sidia,
Li rrobbi a San Giuseppi arripizzava,
pizzuddi vecchi e novicci mittia
ca tanti bbeddi coi l'accumudava.*

(12) Dawn il-leggendi smajthom minn Hal Luqa. L-ahhar versjoni, dik tal-gazzija, dehret fir-rumanz *Taht Tliet Saltinet* (2ni Ediz., p. 102) tal-Prof. G. Aquilina, li semaghha mill-Munxar, Ghawdex, minn ghand mara ta' fuq is-70 sena.

Fil-Palestina tinghad leggenda helwa hafna li tixbah lil taghna, biss flok il-gazzija tidhol ix-xitla tas-salvja. Dis-sigra hemmhekk ighidulha *il-Marjamija*, ghall-Madonna, u r-raġuni hija din, Meta Sidtna Mirjam (il-Madonna) harbet mill-Iġittu bil-Bambin maghha, ghajjet u qaghdet tistrieħ bil-qieghda ghad-dell ta' xitla. U qatghet fargha minnha u xxuttat l-gharaq ta' wiċċha biha sakemm hassitha reġghet giet f'taghha bil-fwieha tax-xitla. Imbagħad qalet lix-xitla: "Tkun imbierka ghala dejjem". U minn dak in-nhar ix-xitla bagghet tissejjah *Mirjamija* b'tifkira tal-Madonna. (Ara Crowfoot and Baldensperger: *From Cedar to Hyssop*, London, 1932, p. 79; ukoll J. E. Hanauer: *Folk-Lore of the Holy Land*, London, 1910, p. 287).

Għalkemm iż-żewġ xtieki jaqblu fil-leggenda tagħhom ma jaqblux imbagħad fit-twemmin tal-poplu ta' Malta u tal-Palestina dwarhom. Għalina l-gazzija riżqha hażin ghax toqtol il-kap tad-dar, waqt li għall-Għarab: "Kif jista' bniedem imut jekk ikollu s-salvja fil-ġnien tiegħu?".

*Lu Bammineddu a la naca chiancia
V'ancilu Raffaeli l'annaccava;
tri palureddi duci cei dicia:*

— “*A la vò, Gesù, figghiu di Maria!*” (13).

Fil-versi Maltin insibu l-Madonna tfsiqi, San Ġużepp ibennen u jhannen; fi Sqaliija l-Madonna tredda' il Binha, Santa Marta u Santa Madalena jghinuha tarma n-nieqa waqt li San Ġużepp joqghod ibennen. Xena bhalhom mit-Toskana li aktarx ghandha nisel letterarju turi l-hajja fqira u umli tas-Sagra Fa milja :

Maria lavava
Giuseppe stendeva
Suo figlio piangeva
dal freddo che aveva.
— “*Stia zitto, mio figlio.*
che adesso ti piglio!
Del latte t'ho dato,
del pane un ce n'è.
La neve sui monti
cadeva dal cielo,
Maria col suo velo
copriva Gesù.”

Sentimenti ġenwini li jinsabu f'kull art fejn tħabbat il-qalb imqanqla mill-ġrajja tat-Tfajjel ta' Nazareth.

Fit-tielet taqsima naraw l-omm iddur fuq l-Angli tas-Sema u l-qaddisin, titlobhom biex dawn jġu jraqqdulha t-tarbija. U ssejjah mhux Anglu wiehed, imma wiehed u hamsin, u jekk hemm bżonn imqar jġu minnhom mija mija. Għandha x'taġħmel, u tixtieq teħles minnu għal ftit. Imma fil-qalb ta' qalbha għadha ssaltan l-imħabba lejn binha, u għalhekk quddiem għajnejha dejjem iżżomm il-ġid tiegħu. X'tixtieq? Li jeħduh magħhom l-Angli u jgħallmuh il-Matutin, jew Litanija; li meta jikber imur l-iskola halli jitgħallem, li jilbes sabiħ, li tarah jarmi l-hajja wara spallejh u jaġhti ruħu 'l Alia fil-qasam tal-Mulej. Xewqat li kull omm tħoss u toħlom għal binha. U biex iseħħ dan kollu ddur lejn il-qawwiet soprannaturali, lejn il-Madonna, Sta.

(13) Għal din in-*ninna-nanna*, kif ukoll għall-oħra mit-Toskana, ara Paolo Toschi: *Saggi sull'arte popolare*, Roma, 1944, p. 59.

Klara, San Ġwakkin, San Ġużepp u l-Angli tas-Sema. Jonkella ssejjah lin-naghas bhallikieku dan kien xi bniedem bhalna. Is-sejjahlu biex jiġi mill-boghod mill-boghod, u jraqqdiha 'l binha, u jekk hemm bżonn tuur hi stess u ġġibu misrur ġo karta halli binha jorqod.

Għidna li l-omm Maltija ssejjah lin-naghas biex jiġi mill-boghod. Isma' l-istess hsieb kif ifissruh fi Sqallija:—

Sonnu, veni di luntanu,
Addummiscitài, Sammastianu;
Suonnu, veni di Livanti:
Bedda, ti ficiru 'l Santi...

(Noto)

u f'Monterosso jgħidu:—

Veni, suonnu, di lu mari,
Suonnu, di tanta via nun h'a tardjari (14).

Fuq il-personifikazzjoni tan-naghas, Naselli tgħid li n-Naghas jiġi dejjem mill-boghod, u l-omm malii tarah tistaqsih bil-ħniena: “Fejn sejjer tiġġiera?” u l-iehor igħid: “Sejjer in-raqqad it-trabi, u nraqqadhom tliet darbiet kull jum: fil-ġhodu, f'nofs in-nhar u fil-ġhaxija...” (15). Ahna hawn Malta, kif rajna, ma naslux sa hawn, imma n-Naghas fit-tradizzjoni tagħna jiġi wkoll mill-boghod, u jasal għajjen.

Hemm xi motivi oħra fil-ġhanja Maltija li fihom hsebijiet hfief u naturali, xbihat helwa li huma tal-poplu— u mhux tal-poplu tagħna biss. Nisingħu għalhekk li t-tarbija torqod “fil-benniena tal-ħarir”, u “qalb il-ward u l-ġizimin”. Fi Sqallija n-nieqa nsibuha issa qalb il-laring (‘mmenzu l’aranci), issa qalb iż-żebbuġ (‘mmenzu l’olivi), jonkella qalb il-ward (‘mmenzu la rrosa). Fi kien iehor, kullma fiba n-nieqa kollox mill-aħjar: nieqa ġdida, bil-ħbula tad-deheb, grampuni tal-fidda, ċirku tal-qrroll:—

Durmiti, figliu, cà la naca è nova,
D'oru li cordi e d'argentu li chova
Lu chirehiteddu di curallu finu:
Durmiti, figliu, sinu a lu matinu

(Resuttano)

(14) C. Naselli: *op. cit.*, p. 24.

(15) C. Naselli: *op. cit.*, p. 80. Ara wkoll G. Pitrè: *Canti Popolari Siciliani*, Vol. II, Roma, 1941, p. 31.

Mindaqqiet nisinghu versi ohra li fihom l-omm tidher li tilfet is-sabar kollu tagħha għax it-tifel ma jridx jorqod. U għalhekk tismagħha tinfexx f'ghanja li tixbah lil dik ta' qalb żagħżuġha m'caħħda mili-imħabba, għalkeumm min jissemma' sewwa jagħraf malajr li hija l-omm li qiegħda tagħdab talli binha, li hija thobb daqs dawl għajnejha, qed jinkliha u jaħqarha b'ghamilu :—

Li kont naf is-sabar fejnu
Kont ngħidlu : Sabar, sabbarni!
— 'Is-sabar b'idejja nieħdu
Għax ħabbejt lil min ħaqarni (16).

Drabi ohra nhossu bħal nota materjali jew aħjar utilitarja fit-taħnina ta' l-omm. Għax din mhux biex jistrieħ tridu jorqod, imma tixtieq li jdum riegged ħafna sigħat biex hekk tiffranka x-xogħol kemm jista' jkun :—

Orqod, ħanini, orqod,
U xejn m'għandek għaġġla tqum;
Niffranka l-ħasil tal-ħrieqi
Barra x-xiri tas-sapun.

(Żebbuġ, Għawdex).

Lic-ċaqliq tal-benniena jixbah lic-ċaqliq tad-dgħajsa fuq il-mewġ tal-baħar, u hekk insibu kultant li l-omm issejjah id-dgħajsa, flok in-Nagħas, biex tiġi traqqdilha 'l binha. Ismagħha :—

Traponzu sejjer jorqod
Di preċettu fil-benniena,
Inti, dgħajsa, raqqaduli
U ejja minn wara l-bejt;
X'hin tiġi w itraqqaduli
Erga' mur minn fejn tkun ġejt.

(Żebbuġ, Għawdex).

L-istess ħsieb insibu fi Sqallija, u jkollu ngħid f'ħafna pajjiżi ohra. Naselli fil-ktieb li semmejna tghidilna li x-xbieha tannieqa titbandal mal-mewġ tinsab imxerrda ma' Sqallija kollha. Waħda min-ninne-nunne li jgħidu f'Patti, tibda hekk :—

(16) Din hi l-istrofa li kien għabar Bonelli u li jien ħallejt barra mit-taħnina Maltija għax deherli li aħjar ingħibha għaliha billi ma tantx għandha x'taqsam ma' l-istrofi l-oħra u tixbah il-għana ta' l-imħabba.

Voca, voca marinaru
 Ca lu celu non è chiaru;
 Pri lu sannu chi calò
 Fa la ninna e fa la vò.

Issa ma' din nithajru nqabblu fil-bogħod it-taqbila tat-tfal
 Maltin waqt li jkunu qed jilaghbu u jbandlu 'l xulxin fl-art:—

Dghajsa vapur,
 Jerga' jigi u jerga' jmur;
 Dghajsa bittija
 Bil-guġu ta' Sqallija.

(Farxien).

Baqgħalna ngħidu xi haġa fuq il-metrika u l-mużika tan-
 ninne nanne tagħna. Dan it-taħnin aktarx insibuh li jimxi bħall-
 istrofi ta' erba' versi ta' tmienja, għalkemm ġie li ssib versi mħall-
 tin, daqqa ta' sitta, daqqa iktar u oħra inqas:—

Orqod, binti, orqod,
 Fil-benniena tal-ħarir,
 Ommok il-Madonna
 Missierek San Gwakkini,
 Hutek kollha l-kapuċċini
 L-gharus tiegħek il-Bambin.

Ir-rima ġie li tkun alternata, u aktarx li tinhadem l-asso-
 nanza flok ir-rima. F'dan jixbhu lill-versi l-oħra ta' xehta popo-
 lari. Dwar il-mużika ma nistgħux ingħidu wisq għax għal dan
 trid tkun imħarreg sewwa f'dis-sengħa. Biss jidhrilna li tkun
 haġa tajba għall-istudju tal-mużika popolari Maltija li wiehed
 jiġbor il-kitba mużikali taż-żewġ għanjiet "Orqod, ibni,
 orqod" u "Il-Benniena ta' Ġesù Bambin", li tista' tgħid jaf-
 hom kulhadd għalkemm studju fuqhom *ad hoc* għadu hadd ma
 ndaħal għalih. Nixtieq hawnhekk niżzi ħajr lil Maestro A. Mus-
 cat Azzopardi li kitibli l-mużika tat-tieni għanja u lis-Sur Karm
 Zarb, tal-Mużew, talli ddubbali l-mużika ta' l-oħra li jkantaw
 it-tfal tal-Mużew fil-Milied. It-tama tiegħi hija li xi hadd 'il qud-
 diem għad jithajjar jistudja bis-serjetà l-mużika popolari tal-
 gżejjer tagħna.

Bħalma l-metrika tal-ghana Malti tingħażel minn dik tal-
canzona ta' Sqallija, hekk ukoll bl-istess mod it-taħnin Malti
 jingħaraf mill-*canzuni di naca* Sqallin, għax waqt li tagħna mib-

nijin bi strofi ta" erba' versi l-wahda, dawk Sqallin il-biċċa l-kbira jinqdew bl-ottava Sqallija b'żewġ rimi alternati. Jixxieblu mbagħad, kif rajna, fil-hsieb u fil-motivi. Imma billi x-xebh f'dawn il-hwejjeġ mhux dejjem ifisser self, nistgħu jekk irridu nimxu mal-kurrent ta' l-istudji tal-lum li jhallu 'l dak li jkun jaħseb jew jammetti l-poliġenesi fil-każ tan-ninne-nanne (17). Għal din il-konklużjoni kienet kieku tgħinna nersqu d-divrenzja li hemm bejn il-Malti u l-Isqalli. Biss ma nistgħux naharbu mill-fatt li fil-poeżija reliġjuża popolari dak li jgħodd mhux l-il-sien daqs kemm il-ġrajjet u l-veritajiet tal-fidi li minnhom jitnissu l-għanjiet u l-versi tal-poplu. Fi kliem iehor, il-kelmiet tal-għanja huma biss il-libsa ta' fuq, u l-hsieb issibu xorta kull fejn waslet u xterdet il-kelma tal-Galilew. Għalhekk għal dak li hu **svilup** tal-poeżija popolari aħna niħajru nqiegħdu t-taħnin tagħna ma' ġenb dik ix-xorta ta' għanjiet popolari li fl-Italja jissejħu *canzuni lirico-narrativi*. F'dawn għandek issib dejjem is-Sagra Familja u l-persunaġġi li fihom tfakkarna — San Ġużep, San Ġwakkini, il-Madonna, Gesù, l-Angli u xi qaddisin eċċ. U ċ-ċentru mnejn haġu u tferrxu dawn il-għanjiet kien aktarx Sqallija għax hemm l-iktar li kien hemm minnhom u l-iktar li għadhom jinsabu mxerrda. U jekk studjużi barranin jammettu li mill-Gżira tax-Xemx, kif inhi magħrufa Sqallija, id-diwi tagħhom wasal sal-provinċja mbiegħda ta' l-Italja, haġa kbira mela li l-mewġ ta' l-influenza ta' Sqallija laħaq ukoll ix-xtajta ta' Malta u Għawdex? Fuq hekk inħallu jtkellem bniedem li huwa fost l-aqwa awtoritajiet ta' żmienna fuq il-folklore reliġjuż, il-Professor Paolo Toschi :—

“... queste ‘canzuni’ lirico-narrative religiose presentano caratteri di grande semplicità e spontaneità, sono quindi ‘popolari’ per eccellenza; di più si riconnettono con tali componimenti, le ‘ninne-nanne’, che risalgono quasi sempre a tempi molto remoti: sicché non mi pare arrischiata l’ipotesi che queste pie leggende siano tra le più antiche ‘canzuni’ che la tradizione orale ci abbia tramandato. Inoltre vediamo che questo gruppo di ‘canzuni’ raggiunge il suo massimo numero e la sua massima diffusione in Sicilia; ogni probabilità è quindi per l’opinione che la Sicilia sia il loro primitivo luogo d’origine” (18).

(17) C. Naselli: *op. cit.*, p. 79.

(18) Paolo Toschi: *La Poesia Popolare religiosa in Italia*, Firenze, 1935, p. 41.

Issa wasalna biex nagħalqu. Naf li b'dan li għidt u ktibt ma nkunx għidt kollox fuq das-sugġett. Biss nahseb li għidt biżżejjed biex nuri li f'din il-fergħa tal-folklore aħna wkoll għandna xi haġa li writna mas-snin minn għand misserijietna u ommijietna bhala xhieda u tifikira tal-ħajja qadima tagħhom li l-lum, biiftit il-ftit, qed tintilef u tghib fost il-ġiri, l-għaġla u t-taħbit tal-ħajja tas-seklu għoxrin. La ma nistgħux inwaqqfu l-ħajja mill-mixja mgħaġġla tagħha, huwa dmir tagħna li niġbru u nfakkru kif titlob ix-xjenza l-fdalijiet ta' dan il-patrimonju nazzjonali—gustifikazzjoni biżżejjed biex wiehed jieħu interess għaqli u jistudja bis-serjeta l-Folklore Malti.
